



Azərbaycan Respublikası İqtisadiyyat Nazirliyi
İQTİSADI İSLAHATLAR ELMİ TƏDQIQAT İNSTİTUTU

İqtisadiyyat Nazirliyinin İqtisadi İslahatlar
Elmi Tədqiqat İnstitutunun direktorunun
F-23 nömrəli "*16*" *Mart* 2018-ci il tarixli
əmri ilə təsdiq edilmişdir.

Fəlsəfə doktoru və elmlər doktoru pilləsində təhsil almaq
qaydaları və proqramı

YADDAŞ KİTABÇASI

MÜNDƏRİCAT	2
DOKTORANTURADA TƏHSİL.....	3
DOKTORANTURAYA QƏBUL	4
İMTAHANLAR	5
DİSSERTASIYA MÖVZULARI VƏ ELMİ RƏHBƏRLƏR HAQQINDA	6
ELMİ ŞURANIN DOKTORANTLARLA BAĞLI VƏZİFƏLƏRİ.....	7
DOKTORANTIN TƏHSİL MÜDDƏTİNDƏ VƏZİFƏLƏRİ.....	8
DİSSERTANTLIQ YOLU İLƏ FƏLSƏFƏ DOKTORU VƏ ELMLƏR DOKTORU HAZIRLIĞI	9
DOKTORANT VƏ DİSSERTANTLARIN ATTESTASIYASI.....	11
TƏHSİL MÜDDƏTİNDƏ DOKTORANT VƏ DISSERTANTLARA TƏDRİS OLUNAN FƏNLƏR.....	13
DOKTORANTLARIN İNSTİTUTUN İŞ PLANLARINDA NƏZƏRDƏ TUTULAN İŞLƏRƏ CƏLB OLUNMASI.....	14
FƏLSƏFƏ DOKTORU ELMİ DƏRƏCƏSİ ALMAQ ÜÇÜN TƏQDİM EDİLMİŞ DİSSERTASIYA İŞLƏRİNƏ QOYULAN TƏLƏBLƏR	15
ELMLƏR DOKTORU ELMİ DƏRƏCƏSİ ALMAQ ÜÇÜN TƏQDİM EDİLMİŞ DİSSERTASIYA İŞLƏRİNƏ QOYULAN TƏLƏBLƏR	16
DİSSERTASIYALARIN ƏSAS ELMİ NƏTİCƏLƏRİNİN NƏŞRİ	17
DİSSERTASIYALARIN TƏRTİBİ QAYDALARI	18
DİSSERTASIYANIN AVTOREFERATI.....	19
İSTİFADƏ OLUNAN MƏNBƏLƏR.....	20

DOKTORANTURADA TƏHSİL

Doktorantura hazırlığı ali təhsilin üçüncü səviyyəsidir və Azərbaycan Respublikasının Nazirlər Kabineti tərəfindən təsdiq edilmiş doktorantura ixtisaslarının (proqramlarının) təsnifatına uyğun müvafiq ixtisaslar üzrə geniş profilli alim və mütəxəssis hazırlığının həyata keçirilməsini təmin edir.

İqtisadi İslahatlar Elmi Tədqiqat İnstitutunun (bundan sonra İnstitut) doktoranturasında təhsil **fəlsəfə doktoru və elmlər doktoru** proqramları üzrə həyata keçirilir.

Fəlsəfə doktoru proqramı üzrə doktoranturada əyani təhsil müddəti 3 il, qiyabi 4 il, dissertantlıq yolu ilə 4 ildir.

Elmlər doktoru proqramı üzrə doktoranturada əyani təhsil müddəti 4 il, qiyabi 5 il, dissertantlıq yolu ilə 5 ildir.

Elmlər doktoru proqramı üzrə doktoranturaya seçdikləri sahədə elmi və ya elmi-pedaqoji nailiyyəti olan, fundamental tədqiqatları yüksək səviyyədə aparmağa qadir və “Fəlsəfə doktoru” (elmlər namizədi) elmi (alimlik) dərəcəsi olan Azərbaycan Respublikasının vətəndaşları qəbul edilirlər.

Doktoranturaya qəbul Azərbaycan Respublikası Nazirlər Kabinetinin Sərəncamı ilə təsdiq olunmuş Plana əsasən iqtisad elmlərinə aid ixtisaslar üzrə institut tərəfindən müəyyən edilən müddətlərdə hər il keçirilir.

DOKTORANTURAYA QƏBUL

Doktoranturaya qəbul üçün aşağıdakı sənədlər təqdim edilir:

- ərizə (institut rəhbərinin adına);
- kadrların şəxsi-qeydiyyat vərəqi;
- tərcümeyi-hal;
- 2 ədəd fotosəkil (3x4 sm ölçüdə);
- iş yerindən xasiyyətnamə;
- iş stajı olanlar üçün əmək kitabçasından çıxarış;
- çap olunmuş elmi işlərin siyahısı və ya seçilmiş ixtisas üzrə referat;
- ali təhsil müəssisəsini bitirmək haqqında diplomun müvafiq qaydada təsdiq edilmiş surəti (xarici ölkələrdə təhsil almış Azərbaycan Respublikasının vətəndaşları üçün təhsil haqqında sənədlərin tanınması haqqında şəhadətnamə);
 - «Elmlər doktoru» elmi dərəcəsi iddiaçısı üçün fəlsəfə doktoru (elmlər namizədi) diplomunun müvafiq qaydada təsdiq edilmiş surəti;
 - şəxsiyyəti təsdiq edən sənədin surəti.

Doktoranturaya qəbul olmaq istəyən şəxslərin **ixtisas uyğunluğu** institutda təşkil olunmuş **qəbul komissiyası** tərəfindən müəyyən edilir.

➤ Doktoranturaya qəbul olmaq istəyən şəxslə nəzərdə tutulan elmi rəhbər müsahibə keçirir və rəhbərliyi həyata keçirmək barədə razılıq və ya imtina qərarını yazılı surətdə qəbul komissiyasına təqdim edir. İmtina olunduğu halda digər elmi rəhbər təklif edilir.

➤ Qəbul komissiyası nəzərdə tutulan rəhbərin rəyi və təqdim edilən digər sənədlər əsasında imtahanlara buraxılmaq haqqında qərar qəbul edir və bu barədə bir həftədən gec olmayaraq iddiaçıya bildiriş göndərir.

➤ Bildiriş institutun elmi katibi tərəfindən imzalanır və bu bildiriş iş yerindən məzuniyyət almaq hüququ verir.

İMTAHANLAR

Doktoranturaya qəbul olmaq istəyənlər aşağıdakı fənlər üzrə qəbul imtahanları verirlər:

- İxtisas fənni;
- Xarici dil (rus dili istisna olmaqla, seçim sərbəstdir);
- Fəlsəfə (magistratura səviyyəsi üçün qüvvədə olan tədris proqramları həcmində).

İxtisas fənnindən qəbul imtahanını institutun rəhbərliyi tərəfindən yaradılan komissiya həyata keçirir. Komissiyanın tərkibində müvafiq ixtisas üzrə ən azı iki elmlər doktoru və ya professor olmalıdır. Nəzərdə tutulan rəhbərlər komissiyanın üzvü ola bilərlər.

İmtahanların nəticəsi olaraq **bərabər ballar toplandığı halda**, müsabiqədə ixtisas fənnindən daha yüksək qiymət alan, bunlar da bərabər olduğu halda, çap edilmiş elmi əsərləri olan şəxslərə üstünlük verilir.

DİSSERTASIYA MÖVZULARI VƏ ELMİ RƏHBƏRLƏR HAQQINDA

İnstitutun elmi şurası doktorantların dissertasiya mövzularını və elmi rəhbərlərini onların qəbul komissiyası tərəfindən doktoranturaya qəbul olunmaları haqqında qərar qəbul edildiyi gündən 1 aydan gec olmamaq şərtilə təsdiq edir.

➤ Doktoranturaya qəbul haqqında qərarın (əmrin) surəti doktoranturaya istehsalatdan ayrılmaqla qəbul olunmuş şəxs ilə işəgötürən arasında olan əmək müqaviləsinə xitam vermək üçün əsasdır.

➤ Doktoranturaya istehsalatdan ayrılmaqla qəbul olunan şəxslərin əmək kitabçası instituta təqdim edilir.

➤ Müxtəlif ixtisasları əhatə edən mövzular üzrə elmi tədqiqatlar apararkən doktoranta iki elmi rəhbər, yaxud rəhbər və məsləhətçi təyin oluna bilər. Onlardan biri fəlsəfə doktoru (elmlər namizədi) ola bilər.

➤ Bir elmi rəhbərə təhkim olunan doktorantların sayı 5 nəfərdən artıq olmamaq şərtilə, institutun elmi şurası tərəfindən müəyyən olunur və rəsmiləşdirilir.

➤ Doktoranturada təhsil müddətində doktorant institutun *elmi şurası* tərəfindən təsdiq edilmiş fərdi iş planı əsasında fəaliyyət göstərir.

ELMİ ŞURANIN DOKTORANTLARLA BAĞLI VƏZİFƏLƏRİ

1. Elmi kadrların hazırlanması və ixtisasının artırılması ilə əlaqədar məsələləri müzakirə edir, doktorantların və dissertantların dissertasiyalarının mövzularını, planlarını və elmi rəhbərlərini təsdiq edir, hazır olan dissertasiya işlərinin ilkin müzakirəsini həyata keçirir;

2. Dissertasiya və digər elmi tədqiqat işlərini müzakirə edir və müvafiq rəy verir, zəruri əsas yarandıqda dissertasiya işlərinin mövzuları və ixtisas şifrələrini dəyişir, elmi dərəcələr və adlar verilməsi, müvafiq dissertasiya şuralarının yaradılması üçün təkliflər hazırlayır və vəsadət qaldırır.

DOKTORANTIN TƏHSİL MÜDDƏTİNDƏ VƏZİFƏLƏRİ

- Müstəqil elmi tədqiqat işi aparmaq vərdişləri əldə etməli;
- İnstitutun elmi şurası tərəfindən qəbul olunmuş fənn tədrisində iştirak etmək və imtahan vermək
 - Elmi tədqiqatlar aparmaq metodologiyasını mənimsəməli;
 - Fərdi iş planını tam yerinə yetirməli;
 - İxtisas fənnindən (həmçinin ixtisas uyğunluğu nəzərə alınmaqla digər fəndən), informatikadan və xarici dildən doktorluq imtahanlarını verməli;
 - Elmi tədqiqatlarının nəticələrini əks etdirən məqalələr dərc etdirməli;
 - Elmi tədqiqatlarının nəticələrini aprobasiya etdirməli;
 - Elmi tədqiqat işini bitirməlidir.

İnstitutun elmi şurası **“Elmlər doktoru” elmi dərəcəsinə** iddiaçı haqqında müvafiq şöbənin təqdimatı əsasında doktoranturaya qəbul, dissertasiyanın mövzusu, fərdi iş planı və elmi məsləhətçisi (məsləhətçilər) barədə qərar qəbul edir. Həmin qərar institut rəhbərliyi tərəfindən verilən əmrlə rəsmiləşdirilir.

Doktorantlar hər il institutun elmi şurasına fərdi iş planının yerinə yetirilməsi haqqında hesabat verir və həmin hesabat əsasında onun doktoranturada təhsilini davam etdirməsi barədə qərar qəbul olunur.

Doktorant təhsil müddəti ərzində dissertasiya işini başa çatdırmalı, aprobasiyasını keçirməli və müəyyən olunmuş qaydada onu müdafiəyə təqdim etməlidir.

Dövlət hesabına əyani təhsil alan doktorantlara qanunvericiliklə müəyyən olunmuş məbləğdə təqaüd ödənilir və hər il məzuniyyət verilir.

DİSSERTANTLIQ YOLU İLƏ FƏLSƏFƏ DOKTORU VƏ ELMLƏR DOKTORU HAZIRLIĞI

Dissertantlıq yolu ilə yüksək ixtisaslı elmi və elmi-pedaqoji kadrların hazırlanması ali təhsil müəssisələrində, elmi və digər təşkilatlarda çalışan mütəxəssislərin istehsalatdan ayrılmamaqla elmi dərəcənin alınması üçün təhkim olunmaqla dissertasiya işinin yerinə yetirilməsini təmin edir.

Dissertantlıq yolu ilə “Fəlsəfə doktoru” elmi dərəcəsi almaq hüququna ali təhsilli (ali təhsil pilləsinin magistratura səviyyəsini bitirən, yaxud təhsili ona bərabər tutulan), müvafiq tədqiqat sahəsində müəyyən müvəffəqiyyətləri olan ali təhsil müəssisələrinin, elmi və digər təşkilatların elmi və elmi- pedaqoji kadrları malikdirlər.

«Elmlər doktoru» elmi dərəcəsinin dissertantlıq yolu ilə alınması üçün «Fəlsəfə doktoru» (elmlər namizədi) elmi dərəcəsinin olması əsas şərtidir.

Dissertantlıq yolu ilə təhsil müddətini başa vuran şəxslər *eyni ixtisas üzrə* təkrar dissertant olmaq hüququna malik deyillər.

Doktoranturada tam təhsil müddətini başa vurmuş şəxslər *eyni ixtisas üzrə* dissertantlıq yolu ilə təhsil almaq hüququna malik deyillər.

Dissertant kimi təhkim olunmaq istəyən şəxslər, bir qayda olaraq, elmi və elmi-pedaqoji iş stajına malik olmalıdırlar.

Dissertantlıq yolu ilə təhsil almaq üçün sənədlər yuxarıda göstərilən eyni qayda ilə təqdim edilir.

İnstitutun elmi şurası müvafiq şöbənin təqdimatı əsasında iddiaçının dissertant təhkim olunması, onun dissertasiya mövzusu, fərdi iş planı və elmi rəhbəri (məsləhətçisi) haqqında qərar qəbul edir. Bundan sonra institut rəhbərliyi iddiaçının təhkim olunması haqqında əmr verir.

«Fəlsəfə doktoru» və «Elmlər doktoru» elmi dərəcəsi üzrə doktoranturada təhsil alan şəxslərin hüquq və vəzifələri dissertantlıq yolu ilə təhsil alan şəxslərə (doktorantlara) də şamil edilir.

«Fəlsəfə doktoru» elmi dərəcəsi üzrə dissertantlıq yolu ilə təhsil alan şəxslər müəyyən olunmuş qaydada ixtisas fənnindən, fəlsəfə, informatika və xarici dildən, həmçinin ixtisas uyğunluğu nəzərə alınmaqla, digər fəndən də doktorluq imtahanları verirlər.

Dissertantlıq yolu ilə təhsil alan hər bir şəxsin elmi rəhbərlərinə və məsləhətçilərinə qanunvericiliklə müəyyən edilmiş qaydada əmək haqqı ödənilir.

Dissertasiya işini tamamlamaq məqsədi ilə fəlsəfə doktoru və elmlər doktoru proqramları üzrə dissertant təhkim olunmuş şəxslərə Elmi Şuranın qərarına əsasən iş yerindən qanunvericilikdə müəyyən edilmiş müddətə yaradıcılıq məzuniyyəti verilir.

DOKTORANT VƏ DISSERTANTLARIN ATTESTASIYASI

Doktorantlar və dissertantlar **ildə bir dəfədən az olmamaq şərti**lə institut tərəfindən təsdiq olunmuş attestasiya haqqında əsasnaməyə uyğun olaraq, attestasiyadan keçməlidirlər. Attestasiyanın keçirilmə müddəti institut rəhbəri tərəfindən müəyyən edilir. Doktorantın növbəti tədris ilində təhsilini davam etdirməsi attestasiyanın nəticəsinə əsasən müəyyən edilir.

➤ İnstitutun **elmi şuralarında doktorantların elmi rəhbərlərinin vaxtaşırı hesabatları dinlənilir.**

➤ Doktoranturada fərdi iş planını yerinə yetirən və elmi-tədqiqat işini bitirən şəxslər “Fəlsəfə doktoru” elmi dərəcəsi almaq üçün dissertasiya işinin müdafiəsinə buraxılırlar.

➤ Doktoranturada təhsil doktorantın (dissertantın) fərdi iş planı əsasında həyata keçirilir. Bu planın nümunəsi Doktorantura şöbəsi (bu halda elmi katiblik) tərəfindən verilir və üç aydan gec olmayan müddət ərzində doktorant (dissertant) və onun elmi rəhbəri tərəfindən bütöv təhsil müddəti üçün tərtib edilir və lazımı imzalar təmin edilərək Doktorantura şöbəsinə (elmi katibliyə) verilir.

➤ Doktorant və dissertantların attestasiyası ildə bir dəfə dekabr ayında institut tərəfindən yaradılan attestasiya komissiyası tərəfindən keçirilir.

➤ Attestasiyanın keçirilməsində məqsəd doktorant və dissertantın fərdi iş planında cari il üçün nəzərdə tutulmuş fəaliyyətinin dəyərləndirilməsidir.

➤ Attestasiyanın keçirilməsi üçün doktorant (dissertant) Doktorantura şöbəsindən Fərdi iş planını götürür, attestasiya olunan il üçün yerinə yetirdiyi işlər haqqında lazımı qeydləri aparır və elmi katibliyə təqdim edir. İllik təhsil haqqını ödəməyən doktorant və dissertantlar attestasiyaya buraxılmır.

➤ Doktorant (dissertant) elmi rəhbərinin də iştirak etdiyi iclasda cari il ərzində yerinə yetirdiyi işlər haqqında hesabat verir və fərdi iş planında nəzərdə tutulan işlərin nəticələrini təqdim edir. Doktorant (dissertant) eyni zamanda sonrakı il üçün iş planı haqqında məlumat verir.

➤ Elmi rəhbər isə hesabat müddəti ərzində doktorantın (dissertantın) fəaliyyətinə qiymət verməlidir. Müstəsna hallarda, doktoranturaya qəbul zamanı iddiaçının təsdiq olunmuş dissertasiya mövzusu və ya ixtisas şifri tədqiqat işinin mahiyyətinə uyğun gəlmirsə, elmi rəhbər tərəfindən onların dəyişdirilməsi və ya korrektə olunması haqqında İnstitutun Elmi Şurasında baxılması üçün vəsadət qaldırıla bilər.

Attestasiya Komissiyası tərəfindən attestasiya aşağıdakı kimi qəbul edilir:

➤ **Attestasiya olunsun** (nəzərdə tutulan işlər tam həcmdə yerinə yetirilib və növbəti ildə təhsilini davam etdirməsi tövsiyə olunur. Müstəsna hallarda, bəzi işlər dissertasiya mövzusunun və ya ixtisas şifrinin dəyişdirilməsi zərurəti yarandıqda müzakirə olunmaq üçün Elmi Şuraya yönləndirilir. Qeyd etmək lazımdır ki, burada yeganə məhdudlaşdırıcı şərt ixtisas şifrəsinin dəyişməsinin ixtisas imtahanının verilməsindən əvvəlki tarixə olması zərurətidir).

➤ **Şərti olaraq attestasiya olunsun** (nəzərdə tutulan işlərin müəyyən hissəsi yerinə yetirilib və kafedra tərəfindən müəyyən edilmiş müddət ərzində tam həcmdə yerinə yetirilməsi tələb edilir).

➤ **Attestasiya olunmasın** (üzürlü olmayan səbəbdən nəzərdə tutulan işlər yerinə yetirilməmişdir).

Doktorantın (dissertantın) fərdi iş planının yerinə yetirilməsinə doktorantura şöbəsi (elmi katiblik) tərəfindən müntəzəm olaraq nəzarət edilir. Attestasiyanın keçirilmə qrafiki rəhbərliklə razılaşdırılaraq doktorantura şöbəsi (elmi katiblik) tərəfindən hazırlanır və doktorant və dissertantlara qabaqcadan bildirilir.

TƏHSİL MÜDDƏTİNDƏ DOKTORANT VƏ DISSERTANTLARA TƏDRİS OLUNAN FƏNLƏR

Doktoranturada təhsil aldıkları müddət ərzində I və II kurs doktorant və dissertantlarına institutda aşağıdakı fənlər üzrə dərslər tədris olunur:

I kurs üzrə:

- Mikro iqtisadiyyat;
- Tədqiqat üsulları.

II kurs üzrə:

- Makro iqtisadiyyat;
- Milli hesablar.

DOKTORANTLARIN İNSTİTUTUN İŞ PLANLARINDA NƏZƏRDƏ TUTULAN İŞLƏRƏ CƏLB OLUNMASI

Dövlət hesabına əyani təhsil alan doktorantlara qanunvericiliklə müəyyən olunmuş məbləğdə təqaüd ödənilir və hər il məzuniyyət verilir. Əyani təhsil alan doktorantlar elmi rəhbərin razılığı ilə institutda 0,5 ştat vahidi ilə müvafiq elmi işlərə cəlb oluna bilirlər.

Ümumiyyətlə, bütün doktorant və dissertantlar imkan daxilində institutun elmi fəaliyyətində yaxından iştirak etməli, illik iş planlarının yerinə yetirilməsində köməklik göstərməlidirlər. Bu işlərə onları təhkim olunduqları şöbələrin rəhbərləri cəlb etməli və bilavasitə nəzarətdə saxlamalıdırlar.

**FƏLSƏFƏ DOKTORU ELMİ DƏRƏCƏSİ ALMAQ ÜÇÜN
TƏQDİM EDİLMİŞ DISSERTASIYA İŞLƏRİNƏ
QOYULAN TƏLƏBLƏR**

Fəlsəfə doktoru elmi dərəcəsi almaq üçün təqdim edilmiş dissertasiya iddiaçının müstəqil elmi işi olaraq aşağıdakı tələblərdən birinə cavab verməlidir:

➤ Dissertasiyada müvafiq elm sahəsi üçün böyük əhəmiyyət kəsb edən hər hansı məsələnin yeni həlli təklif olunur;

➤ Böyük tətbiqi əhəmiyyəti olan iqtisadi, texniki və texnoloji işləmələrin təkmilləşdirilmiş elmi şərhı verilir.

**ELMLƏR DOKTORU ELMİ DƏRƏCƏSİ ALMAQ ÜÇÜN
TƏQDİM EDİLMİŞ DISSERTASIYA İŞLƏRİNƏ
QOYULAN TƏLƏBLƏR**

Elmlər doktoru elmi dərəcəsi almaq üçün təqdim edilmiş elmlər doktoru dissertasiyası iddiaçının müstəqil elmi işi olaraq aşağıdakı tələblərdən birinə cavab verməlidir:

- İddiaçının apardığı elmi-tədqiqatlar və araşdırmalar mühüm sosial- mədəni və ya iqtisadi əhəmiyyət kəsb edən yeni və böyük elmi problemin həllini təmin edir;
- Dissertasiya işində müvafiq elmi sahənin perspektiv inkişafı üçün böyük nailiyyət hesab edilə bilən yeni nəzəri müddəalar işlənib hazırlanır;
- Elmi-texniki tərəqqini sürətləndirməyə əhəmiyyətli töhfə verən, elmi cəhətdən əsaslandırılmış iqtisadi, texniki və texnoloji işləmələr həll olunur;
- İddiaçı fəlsəfə doktoru dissertasiyasının müdafiəsinə çıxardığı elmi müddəaları və nəticələri elmlər doktoru dissertasiyasının müdafiəsinə çıxara bilməz.

DİSSERTASIYALARIN ƏSAS ELMİ NƏTİCƏLƏRİNİN NƏŞRİ

Dissertasiyaların əsas elmi nəticələri onun ilkin ekspertizasına qədər Azərbaycan Respublikasının və xarici ölkələrin təsir gücünə (impakt faktoruna) malik olan, istinad indeksli elmi nəşrlərində dərc olunmalıdır.

Azərbaycan Respublikasının müvafiq elmi nəşrlərinin siyahısı Komissiya tərəfindən müəyyən edilir.

Xarici ölkələrin təsir gücünə (impakt faktoruna) malik olan elmi nəşrlərində xarici dildə dərc edilmiş dissertasiyanın əsas elmi nəticələrinin Azərbaycan dilində qısa xülasəsi Komissiyaya təqdim edilməlidir.

İddiaçıların fəlsəfə doktoru dissertasiyalarının nəticələrinə dair ən azı beş, o cümlədən xarici ölkələrdə nəşr olunan təsir gücünə (impakt faktoruna) malik olan jurnallarda bir, elmlər doktoru dissertasiyalarının nəticələrinə dair isə ən azı iyirmi, o cümlədən xarici ölkələrdə nəşr olunan təsir gücünə (impakt faktoruna) malik olan jurnallarda humanitar və ictimai elmlər üzrə üç, təbiət elmləri üzrə isə altı məqaləsi dərc edilməlidir. Elmlər doktoru dissertasiyalarının müdafiəsi üçün iddiaçıların ümumiləşdirici işlərinin, humanitar və ictimai elmlər üzrə isə monoqrafiyanın olması zəruridir.

Dissertasiyanın əsas elmi nəticələrini əks etdirən dərc olunmuş işlərə, əlavə olaraq ixtiralar haqqında müəlliflik şəhadətnamələri, sənaye nümunələri və patentlər, ümumrespublika və beynəlxalq konfrans və simpoziumların nəticələri üzrə dərc olunmuş məruzə və tezislər, elektron elmi nəşrlər də aiddir.

DİSSERTASIYALARIN TƏRTİBİ QAYDALARI

Dissertasiyanın strukturu:

- Üz vərəqi;
- Mündəricat;
- İxtisarların siyahısı (dissertasiyada varsa);
- Giriş;
- Əsas hissə (dissertasiyanın məzmunu);
- Nəticə;
- İstifadə edilmiş ədəbiyyat;
- Əlavələr.

Dissertasiya çap olunarkən qeyd olunan ardıcillıq gözlənilməlidir.

Kompüterdə dissertasiyaların mətni Times New Roman - 14 şrifləri ilə çap olunmalıdır.

Dissertasiyanın mətni boş sahələrin göstərilən ölçüləri gözlənilməklə çap edilir: sol boş sahə – 30 mm, sağ – 10 mm, yuxarı və aşağı –20 mm.

Elmlər doktoru dissertasiyasının həcmi 200-250 səhifə, fəlsəfə doktoru dissertasiyasının həcmi 100-150 səhifə (şəkillər, cədvəllər, qrafiklər, əlavələr və ədəbiyyat siyahısı istisna olmaqla) olmalıdır.

DİSSERTASIYANIN AVTOREFERATI

Avtoreferatda dissertasiyanın əsas ideyaları və nəticələri şərh olunmalı, onun yenilik dərəcəsi, tədqiqatın nəticələrinin elmi və praktiki əhəmiyyəti, aparılan tədqiqatlarda müəllifin şəxsi töhfəsi göstərilməlidir.

Elmlər doktoru dissertasiyasının avtoreferatı **iki çap vərəqi (32 səhifə)**, **fəlsəfə doktoru** dissertasiyasının avtoreferatı isə **bir çap vərəqi (16 səhifə)** həcmində (əsərlərin siyahısı və xülasələr istisna olmaqla), mətni A5 formatda (210x148 mm) boş sahələrin ölçüləri gözlənilməklə çap edilir: sol, sağ, yuxarı – 15 mm, aşağı boş sahə – 20 mm; sətirlərarası interval – 1, şriftin ölçüsü – 11 olmalıdır. Avtoreferatın çapı zamanı “Dissertasiyaların tərtibi qaydaları”nda nəzərdə tutulmuş şriftlərdən istifadə olunmalıdır.

İSTİFADƏ OLUNAN MƏNBƏLƏR

1. “Azərbaycan Respublikasının Prezidenti yanında Ali Attestasiya Komissiyasının fəaliyyətini tənzimləyən bəzi normativ hüquqi aktların təsdiq edilməsi haqqında” Azərbaycan Respublikası Prezidentinin 2003-cü il 21 fevral tarixli 857 nömrəli Fərmanı. <http://e-qanun.az/framework/1957>

2. www.aak.gov.az

3. Doktoranturaların yaradılması və doktoranturaya qəbul qaydaları haqqında Azərbaycan Respublikası Nazirlər Kabinetinin 2010-cu il 01 iyul tarixli 129 nömrəli qərarı. <http://www.cabmin.gov.az/?/az/pressreliz/view/340>

4. www.edu.gov.az

5. Бондаренко В.А., Фот А.П. Памятка молодым ученым. Оренбург: ИПК ГОУ ОГУ, 2004. 24 с.